

Xəzər Universitəsi Elmi Şurasının  
19 mart 2009-cu il tarixli qərarı ilə  
təsdiq edilmişdir

**Tələbə**  
**Nizam-intizam qaydaları**  
**haqqında**

**Ə S A S N A M Ə**



Xəzər Universitəsi Nəşriyyatı  
2018

# İçindəkilər

## I Fəsil. Əsas müddəalar

Maddə 1.	Ümumi tələblər .....	3
Maddə 2.	Əsasnamənin məqsədi .....	3
Maddə 3.	Əsasnamənin predmeti .....	3
Maddə 4.	Əsasnamənin hüquqi bazası .....	4
Maddə 5.	Bərabərlik prinsipi .....	4
Maddə 6.	Ədalət prinsipi .....	4
Maddə 7.	Humanizm prinsipi .....	4

## II Fəsil. İntizam tədbirləri və onların tətbiqi qaydaları

Maddə 8.	İntizam tədbirlərinin anlayışı və sistemi .....	5
Maddə 9.	Xəbərdarlıq .....	5
Maddə 10.	Töhmət .....	6
Maddə 11.	Universitədən xaric etmə (bir semestr, iki semestr və ya daha uzun müddətə) .....	8
Maddə 12.	İntizam tədbirlərinin tətbiqi qaydaları .....	9
Maddə 13.	İntizam tədbiri haqqında qərar qəbul etmə səlahiyyəti olan vəzifəli şəxslər .....	10
Maddə 14.	İntizam tədbirindən apelyasiya şikayətinin verilməsi qaydaları .....	10

## III Fəsil. Yekun müddəalar

Maddə 15.	Əsasnamənin həyata keçirilməsi .....	11
Maddə 16.	Əsasnamənin qüvvəyə minməsi .....	11

## I Fəsil. Əsas müddəalar

### Maddə 1. Ümumi tələblər

Xəzər Universitəsinə təhsil alan hər bir tələbə:

- 1.1. Təhsil aldığı müddətdə universitetin nizamnamə, əsasnamə, əmr, sərəncam, nizam-intizam qaydalarına və.s əməl etməli, tələbə yoldaşlarına, universitet əməkdaşlarına qarşı diqqətli olmalı, hörmət etməlidir;
- 1.2. Universitetin əmlakını qorumaq, rastlaşdığı problem və ya haqsızlıqlar haqqında rəhbər işçilərə məlumat verməlidir;
- 1.3. Tələbə adına yaraşmayan və qadağan edilmiş hərəkətlərə yol verməməli, universitetdə səliqə-sahmanın yaradılmasına və qorunmasına dəstək verməli, dərslərinin normal gedişinə mane olan hərəkətlər etməməlidir;
- 1.4. Universitetin nüfuzuna, mənəvi dəyərlərinə zidd hərəkətlər etməməlidir;
- 1.5. Milli dəyərlərə hörmət etməli, onları qorumaqdadır.

### Maddə 2. Əsasnamənin məqsədi

- 2.1 Tələbə nizam-intizam qaydaları haqqında əsasnamənin (bundan sonra əsasnamə) məqsədi müəyyən edilmiş nizam-intizam qaydalarını yerinə yetirməyən, qadağan olunan və ya tələbə adına, şərəf və ləyaqətinə uyğun olmayan hərəkətlər edən tələbələrə qarşı tətbiq ediləcək intizam tədbirlərini, onların tətbiq edilməsi qaydalarını müəyyən etməkdir.
- 2.2 Əsasnamənin müddəaları universitetin bütün tələbələrinə şamil edilir.

### Maddə 3. Əsasnamənin predmeti

Əsasnamə tələbələrlə bağlı nizam-intizam qaydalarına zidd hərəkətlərin, kollektiv və universitet üçün təhlükəli və qəbul edilməz

sayılan əməllərin dairəsini və həmin hərəkət və əməllərə görə tətbiq edilən tədbirlərin növlərini, onların tətbiq edilməsi qaydalarını, habelə digər tədbirləri əhatə edir.

#### **Maddə 4. Əsasnamənin hüquqi bazası**

Əsasnamə Azərbaycan Respublikasının Təhsil Qanunu və Xəzər Universiteti nizamnaməsinə uyğun olaraq hazırlanmışdır.

#### **Maddə 5. Bərabərlik prinsipi**

Nizam-intizam qaydalarını pozmuş tələbələr irqindən, milliyyətindən, dinindən, dilindən, cinsindən, mənşəyindən, maddi vəziyyətindən, əqidəsindən, siyasi partiyalara, həmkarlar ittifaqlarına və digər ictimai birliklərə mənsubiyyətindən və digər hallardan asılı olmayaraq intizam məsuliyyətinə cəlb olunurlar.

#### **Maddə 6. Ədalət prinsipi**

Nizam-intizam qaydalarını pozmuş tələbəyə tətbiq edilən intizam tədbiri ədalətli olmalıdır, yəni pozuntunun xarakterinə və ictimai təhlükəlilik dərəcəsinə, onun törədilməsi hallarına uyğun olmalıdır.

#### **Maddə 7. Humanizm prinsipi**

Nizam-intizam qaydalarını pozmuş tələbəyə tətbiq edilən intizam tədbiri insan ləyaqətini alçaltmaq məqsədi daşıya bilməz.

## **II Fəsil. İntizam tədbirləri və onların tətbiqi qaydaları**

### **Maddə 8. İntizam tədbirlərinin anlayışı və sistemi**

- 8.1 Tələbə nizam-intizam qaydalarını pozduqda ona qarşı aşağıdakı intizam tədbirlərindən biri tətbiq edilə bilər:
  - 8.1.1 Xəbərdarlıq;
  - 8.1.2 Töhmət;
  - 8.1.3 Universitədən xaric etmə (bir semestr, iki semestr və ya daha uzun müddətə)
- 8.2 İntizam tədbirinin tətbiqinə səbəb olan hər-hansı bir hərəkət təhsil müddətində təkrar olunarsa bu, həmin tələbə haqqında daha ağır intizam tədbirinin görülməsinə əsas verir.
- 8.3 Universitə rəhbərliyi tələbələrə qarşı intizam tədbirləri tətbiq edərkən törədilən pozuntunun xarakterini və aşağıdakıları nəzərə almalıdır:
  - 8.3.1 Törədilən hadisənin ağırlıq dərəcəsi;
  - 8.3.2 Vurulan ziyanın dəyəri;
  - 8.3.3 Hadisənin baş vermə faktı və halları;
  - 8.3.4 İntizam tədbirini yüngülləşdirən və ağırlaşdıran hallar;
  - 8.3.5 Hadisənin qəsdən və ya ehtiyatsızlıqdan törədilməsi;
  - 8.3.6 Tələbəni xarakterizə edən amillər;
  - 8.3.7 Hadisənin baş verməsinə təsir edən səbəb və şərait.

### **Maddə 9. XƏBƏRDARLIQ**

- 9.1 Tələbəyə hərəkət və davranışlarında daha diqqətli olması vacibliyinin yazılı şəkildə bildirilməsidir. Xəbərdarlıq aşağıdakı hallarda tətbiq edilir:
  - 9.1.1 Başqalarına qarşı kobudluq, hörmətsizlik və tərbiyəsizlik etmək, başqalarını narahat edəcək şəkildə qışqırmaq, mahnı oxumaq, musiqiyə qulaq asmaq, səs-küy salmaq, ətrafın təmizliyinə riayət etməmək;

- 9.1.2 Universitə daxilində icazəsiz elanlar, afişa və plakatlar asmaq;
- 9.1.3 Universitə tərəfindən asılan hər növ elanı qopartmaq, cırmaq, dəyişdirmək, qaralamaq və ya korlamaq;
- 9.1.4 Səlahiyyətli şəxslərin müvafiq tələblərini yerinə yetirməmək;
- 9.1.5 Tələbə adına yaraşmayan hərəkətlər etmək.

9.2 Yuxarıda qeyd olunmamış digər oxşar pozuntu hallarında da tələbəyə xəbərdarlıq elan edilə bilər.

## **Maddə 10. TÖHMƏT**

10.1 Tələbəyə hərəkət və davranışlarında yol verdiyi pozuntuların yazılı şəkildə bildirilməsidir. Töhmət aşağıdakı hallarda tətbiq edilir:

- 10.1.1 Hərəkətləri və davranışı ilə dərsin normal gedişini pozmaq;
- 10.1.2 Universitədə divarlara və əşyaların üzərinə yazı yazmaq, işarələr qoymaq, şəkil çəkmək, onları korlamaq;
- 10.1.3 Müxtəlif tədbirlərin keçirilməsinə mane olmaq, tədbir proqramına xələl gətirəcək hərəkətlər etmək;
- 10.1.4 Başqalarına qarşı kobudluq etmək, onlara qəsdən sözlə və hərəkətlə sataşmaq;
- 10.1.5 Universitə daxilində siyasi və dini təbliğatla məşğul olmaq;
- 10.1.6 İntizam təhqiqatının aparılmasına hər hansı bir şəkildə mane olmaq və ya buna cəhd etmək;
- 10.1.7 Universitədən aldığı sənəddən başqasının istifadəsi üçün şərait yaratmaq;
- 10.1.8 Başqasına aid olan universitə sənədindən istifadə etmək və ya buna cəhd etmək;
- 10.1.9 Universitəyə içkili vəziyyətdə gəlmək.
- 10.1.10 Universitə müəllimlərinə və əməkdaşlarına hədə-qorxu gəlmək,

- 10.1.11 Təkbəşinə və ya qrup şəklində müəllim və rəhbər işçilərin qəbul etdikləri qərarlara qarşı çıxmaq və bununla əlaqədar tələbələr arasında həmin şəxslərə qarşı təbliğat aparmaq və ya belə hərəkətlərə cəhd etmək;
  - 10.1.12 Dil, irq, milli mənsubiyyət, din və məzhəb kimi əlamətlərə görə qütbləşmələr yaradacaq fəaliyyət göstərmək, ayrışdırıcılıq etmək;
  - 10.1.13 Universitədəki əşyalara, qapı, pəncərə, divar və digər yerlərə ideoloji və ya siyasi xarakterli yazılar yazmaq, şəkil, emblem və s. yapışdırmaq;
  - 10.1.14 Universitə və ona bağlı qurumlarda hər hansı bir siyasi partiyanın lehinə və ya əleyhinə fəaliyyət göstərmək və bununla bağlı müxtəlif təbliğatlar aparmaq;
  - 10.1.15 Universitəyə sərxoş halda gəlmək və ya universitə daxilində spirtli içkilər içmək;
  - 10.1.16 Təkbəşinə və ya qrup halında universitə daxilində və xaricində universitənin nüfuzuna xələl gətirəcək hərəkətlər etmək;
  - 10.1.17 Universitə və ona bağlı qurumlarda, səlahiyyətli şəxslərdən icazə almadan, müxtəlif tədbirlər təşkil etmək, və ya belə tədbirlərdə iştirak etmək;
  - 10.1.18 Universitəni və ya onun hər-hansı bir qurumunu təmsil etmək səlahiyyəti olmadığı halda özünü səlahiyyətli şəxs kimi göstərərək, universitənin nüfuzuna xələl gətirən bəyanatlar vermək, iclas və ya tədbirlərdə iştirak etmək;
  - 10.1.19 Universitə binaları və ərazisində qadağan olunmuş yerlərə daxil olmaq.
  - 10.1.20 Qeyri-qanuni təşkilatlara üzv olmaq və ya bu təşkilatların lehinə fəaliyyət göstərmək;
  - 10.1.21 Müəllim və ya universitənin hər-hansı bir əməkdaşına qarşı xüsusi kampaniya aparmaq, bu məqsədlə tələbələr arasında imza toplamaq, onları təşkilatlandırmaq və ya buna cəhd etmək;
- 10.2 Yuxarıda qeyd olunmamış digər oxşar pozuntu hallarında da tələbəyə töhmət verilə bilər.

## **Maddə 11. UNIVERSITƏDƏN XARIC ETMƏ (bir semestr, iki semestr və ya daha uzun müddətə)**

11.1 Tələbəyə universitədən 1 semestr, 2 semestr və ya daha uzun müddətə xaric edilməsinin və bu müddət ərzində tələbəlik hüquqlarından məhrum edilməsinin yazılı şəkildə bildirilməsidir. Universitədən 1 semestr, 2 semestr və ya daha uzun müddətə xaric etmə aşağıdakı hallarda tətbiq edilir:

- 11.1.1 Universitə ərazisində siqaret çəkmək;
- 11.1.2 Universitənin mənəvi dəyərlərinə zidd hərəkətlər etmək;
- 11.1.3 Təkbəşinə və ya qrup halında universitə daxilində və xaricində universitənin nüfuzuna xələl gətirəcək hərəkətlər etmək;
- 11.1.4 Ölkə daxilində və xaricində Universitənin nüfuzuna xələl gətirən hərəkətlərə yol vermək;
- 11.1.5 Universitə müəllimləri və əməkdaşlarının şərəf və ləyaqətini, şəxsiyyətini ağır şəkildə təhqir etmək;
- 11.1.6 Bilərəkdən, planlı şəkildə universitənin nüfuzuna xələl gətirən tədbirlər keçirmək, iclaslar, mitinqlər və nümayişlər təşkil etmək, təbliğatlar aparmaq;
- 11.1.7 Narkotik maddələrdən istifadə etmək, saxlamaq, yaymaq və ya satmaq;
- 11.1.8 Digər cinayət tərkibli hərəkətlər etmək;
- 11.1.9 Güc tətbiq edərək işçiləri və ya tələbələri universitə xaricinə çıxarmaq, onların öz vəzifələrini icra etməsinə mane olmaq, başqalarını belə hərəkətlərə təhrik etmək;
- 11.1.10 Universitəyə aid olan hər-hansı bir sənəddə imzаны saxtalaşdırmaq;
- 11.1.11 Universitə sənədlərində dəyişikliklər etmək, başqalarını buna təhrik etmək;
- 11.1.12 Universitənin informasiya sistemində müdaxilə etmək, bu yolla məlumat əldə etmək, məlumatlarda dəyişikliklər etmək, sistemin normal fəaliyyətə



tinə xələl gətirmək, başqalarını buna təhrik etmək və belə hərəkətlərə cəhd etmək;

- 11.1.13 Başqa tələbənin əvəzinə imtahan vermək;
- 11.1.14 Bilərəkdən başqasının onun əvəzinə imtahan verməsinə şərait yaratmaq;
- 11.1.15 İmtahan suallarının bir qismini və ya bütövlükdə, hər hansı bir qeyri-qanuni yolla əldə etmək.

11.2 Yuxarıda qeyd olunmamış digər oxşar pozuntu hallarında da tələbə universitədən xaric edilə bilər.

## **Maddə 12. İntizam tədbirlərinin tətbiqi qaydaları**

- 12.1 Nizam-intizam qaydalarının pozulması ilə bağlı İntizam tədbiri tətbiq edilməzdən əvvəl tələbədən yazılı izahat alınmalıdır.
- 12.2 Tələbənin yazılı izahat verib-verməməsindən asılı olmaya-raq intizam məsuliyyətinə səbəb ola biləcək halla bağlı maksimum 3 gün, xüsusi hallarda isə 5 gün müddətinə araşdırma aparılır. Ehtiyac olarsa araşdırma müddəti artırıla bilər. Araşdırma tələbənin təhsil aldığı fakültənin dekanı və ya dekanın təşkil etdiyi komissiya tərəfindən aparılır.
- 12.3 Universitənin bütün tələbələri və işçiləri araşdırma aparın şəxsə və ya komissiyaya lazım olan bütün məlumat və sənədləri təqdim etməlidirlər. Buna əməl etməyənlər haqqında da araşdırma aparıla bilər.
- 12.4 İntizam tədbiri uyğun hadisənin baş verməsinin aşkar olunduğu gündən bir ay keçənədək tətbiq edilə bilər. Bu gündən 6 ay keçdikdən sonra tələbəyə qarşı intizam tədbiri tətbiq edilə bilməz.
- 12.5 Araşdırma komissiyası lazım bildiyi təqdirdə, haqqında araşdırma aparılan tələbənin araşdırma müddətində universitə binalarına girməsinə qadağa qoya bilər.
- 12.6 Haqqında araşdırma aparılan tələbə universitə daxilində fakültəsini və ixtisasını dəyişə bilməz və başqa ali məktəbə köçürülə bilməz.
- 12.7 Araşdırma tamamlandıqdan sonra komissiya uyğun hesabat hazırlayır və tələbəyə qarşı hansı bir intizam tədbirinin

tətbiq edilməsi barədə dekana yazılı təkliflərini verir. Fakültə dekanı buna əsaslanaraq uyğun təqdimatı rektorluğa təqdim edir.

- 12.8 İntizam tədbiri yazılı şəkildə vəzifəli şəxsin əmri (sərəncamı, qərarı) ilə həyata keçirilir. Tələbə əmrlə (sərəncamla, qərarla) 3 gün müddətində tanış edilir.
- 12.9 Xəbərdarlıq haqqında dekanın sərəncamı tələbənin təhsil aldığı fakültənin elanlar lövhəsindən, rektorun əmrləri isə bütün fakültələrin elanlar lövhələrindən asılır.
- 12.10 Sərəncam və əmrlərdə tələbənin şəraf və ləyaqətini alçaldan ifadələrin işlədilməsi yolverilməzdir.
- 12.11 Tələbəyə qarşı görülən intizam tədbiri haqqında məlumat tələbənin şəxsi işinə və transkriptə qeyd edilir.

### **Maddə 13. İntizam tədbiri haqqında qərar qəbul etmə səlahiyyəti olan vəzifəli şəxslər**

- 13.1 Xəbərdarlıq haqqında qərar tələbənin təhsil aldığı fakültənin dekanı tərəfindən, töhmət və 1 semestr, 2 semestr və ya daha uzun müddətə universitədən xaric etmə tədbirləri haqqında uyğun qərar isə uyğun fakültə dekanının təqdimatı ilə rektor tərəfindən verilir.
- 13.2 Bu maddənin birinci hissəsində nəzərdə tutulmayan şəxslərin intizam tədbiri tətbiq etməyə hüququ yoxdur.

### **Maddə 14. İntizam tədbirindən apelyasiya şikayətinin verilməsi qaydaları**

- 14.1 İntizam tədbiri ilə bağlı rəsmi əmr haqqında tələbəyə məlumat verildəndən 3 iş günü müddətində tələbə apelyasiya şikayəti verə bilər.
- 14.2 Xəbərdarlıq və töhmət kimi intizam tədbirlərinə apelyasiya verilə bilməz.
- 14.3 Apelyasiya şikayəti birbaşa rektora ünvanlanır.
- 14.4 Apelyasiya şikayəti ilə bağlı rektor tərəfindən apelyasiya komissiyası yaradılır və 5 iş günü müddətində araşdırma aparılır. İlkin araşdırmada iştirak edən şəxslər apelyasiya komissiyasının üzvü ola bilməzlər.

- 14.5 Apelyasiya komissiyası şikayəti araşdırır və intizam tədbiri ilə bağlı verilən qərarın qüvvədə saxlanması, ləğv edilməsi və ya ona dəyişikliklər edilməsi barədə tövsiyələrini verir.
- 14.6 Apelyasiya komissiyasının tövsiyələrinə əsasən rektor son qərar verir və bu qərar qətidir.
- 14.7 Tələbə intizam tədbiri tətbiq edildiyi gündən 1 il ərzində yenidən intizam məsuliyyətinə cəlb edilməmişsə, intizam məsuliyyətinə ümumiyyətlə cəlb edilməmiş sayılır.
- 14.8 Dərslərində və davranışlarında yaxşı göstəricilərə görə intizam tədbiri 6 aydan sonra vaxtından əvvəl götürülə bilər.

### **III Fəsil. Yekun müddəalar**

#### **Maddə 15. Əsasnamənin həyata keçirilməsi**

- 15.1 Əsasnamənin həyata keçirilməsinə Rektor nəzarət edir.
- 15.2 Əsasnaməyə əlavə və dəyişikliklər Xəzər Universitetinin Elmi Şurasında müzakirəyə çıxarılır və Elmi Şuranın qərarı ilə təsdiq olunur.

#### **Maddə 16. Əsasnamənin qüvvəyə minməsi**

Əsasnamə Xəzər Universiteti Elmi Şurasında təsdiq edildiyi gündən qüvvəyə minir.